

# Il-Ġublew ta' Sant'Anna

## (2022-2025)

minn P. Charlò Camilleri, O.Carm.

Nhar l-24 ta' Settembru 2022, l-Isqof ta' Vannes, waqt quddiesa solenni fil-Bażilika Santwarju ta' Sant'Anna f'Sainte-Anne-d'Auray fi Franza, nieda l-Ġublew ta' Sant'Anna f'gheluq l-400 mid-dehriet ta' din il-qaddisa bejn l-1623 u l-1625 lill-bidwi Yves Nicolazic li kellu r-raba' fir-rahal ta' Keranna (Id-Dar ta' Anna), illum Sainte-Anne d'Auray. Il-Ġublew jaghlaq fis-sena 2025 u se jahbat mal-Ġublew il-Kbir imniedi mill-Papa Franġisku bhala żmien ta' fejqan u qawmien mill-ġdid wara l-imxija tal-COVID-19. Fatt interessanti huwa li dan is-Santwarju huwa marbut intimament mal-Ordni Karmelitan, kif se naraw.

### Min hu Yves Nicolazic?



Twieled fl-1591 fi Pluneret, raħal ckejken qrib Vannes. Yves kien jghix f'Keranna, fejn kien jahdem ir-raba'. Parti mill-art li kellu kienet maghrufa bħal Bocenno, art diffiċli biex taħdimha għax kienet mimlija ġebel kbir,

hekk li kull darba li kien jghaddi minn fuqha bl-ghoġġiela biex jahraha, il-mohriet kien spiss jehel u jkun se jinqasam. In-nies tal-inhawi kienu jghidu li fil-qedem fuq din l-art kien hemm kappella. Mhux darba u tnejn waqt il-hrit kien jitla' fil-wiċċ xi ġebel maħdum. Tant hu hekk li fl-1615 missier Yves kien uża whud minnhom biex isewwi l-maħžen li kellu.

Ir-raba' kien għammiel u Yves kien jahdem din l-art b'idejh. Yves kien raġel twajjeb, devot u tal-knisja. Kulhadd kien iżommu b'ruħ qaddisa. Bosta kienu jitolbuh il-pariri, l-aktar biex jidhol għalihom bhala medjatur meta jinqala' xi saram fir-raħal. Però, il-qraha tiegħu, kienu jzommu kemxejn 'il bogħod minnu minhabba li hu u martu Guillemette Le Roux ma kellhomx tfal, u fil-fehma tagħhom dan kien għajb għalih u għalihom. Kienu ilhom miżżewġa sa mill-1613. Kien jitqarben spiss u kien devot ta' Sant'Anna.

### Id-dehriet

Fis-sajf tal-1623 huwa u jitlob bi-interċessjoni ta' Sant'Anna, "l-omm l-aktar twajba", dehret quddiemu xemgha mixghula li dawlet il-kamra u d-dar fejn kien. Dan il-fenomeno seħħ mill-ġdid xi ġimgħat wara, sakemm f'Awwissu tal-1623, flimkien ma' hu martu Louis Le Roux mar igib lura l-ghoġġiela mill-mergha ta' hdejn l-ghajn tal-ilma ġieri. Bhas-soltu qabel iregġġghom lura fil-mandra, haduhom jixorbu mill-ghajn. Iżda din id-darba l-ghoġġiela ma riedu jitharrku b'xejn. Quddiemhom kien hemm mara kollha dija b'xemgha mixghula f'idejha. Hija tbissmet imma ma tkellmitx. Fix-xhur ta' wara kellu bosta dehriet, daqqa fejn is-salib li hemm fi triq Pluneret, u li baqa' maghruf bhala s-salib ta' Nicolazic, u daqqa fid-dar jew ukoll biswit il-funtana. Billi huwa kien iqerr għand il-Franġiskani, fetax qalbu dwar dak li kien qed jiġrili mal-kappellan tal-post Silvestru Roduez, li qallu jistaqsi lil din il-mara min hi. Nhar il-25 ta' Lulju 1624, huwa staqsieha: "X'jismek?" U hi wegħbitu bid-djalett Breton: "Yves Nicolazic, tibzax: jien Anna, Omm Marija. Mur għid lir-Rettur tiegħek li fil-biċċa art imsejja Bocenno kien hemm darba kappella, li kienet teżisti ġa qabel ir-raħal u

li hija l-ewwel kappella ddedikata lili fil-Bretanja, u li ilha mahtuta u mwaqggha 924 sena u sitt xhur. Jiena rrid li din terġa' tinbena u li inti għandek tiehu hsieb dan. Hija xewqa ta' Alla li jiena hawn inkun imweggħa." Il-Frangiskani, li kienu jafuh sewwa, għarbluh u emmnuh, iżda l-kappellan u l-Isqof urew riżervi kbar dwar din il-biċċa. Sakemm fil-lejl ta' bejn is-7 u t-8 ta' Marzu 1625 Sant'Anna dehriltu mill-ġdid u qattli: "Yves, aqbad il-ġirien, u imxu hemm fejn se twassalkom ix-xemgħa, u fejn tiegħa issibu xbieha tiegħi li inti turlha lid-dinja, hekk kulhadd jemmen dak li jiena tlabtek." Flimkien ma' hu martu Louis Le Roux u xi ġirien oħra Jacques Lucas, François Le Bléavec, Jean Tanguy et Julien Lézult. Ix-xemgħa wasslithom fir-raba', fejn kien jingħad li kien hemm il-kappella, u hemm bdew iħaffru sa ma sabu statwa qadima minquxa fl-injam. F'daqqa wahda folla ta' nies ingemgħet fl-post, mhux biss mir-raħal imma wkoll mill-inħawi tal-madwar. Fit-12 ta' Marzu 1625, l-Isqof bagħat delegat tiegħu biex isejjah lil Yves halli jiġi mistharreġ minnu fil-kunvent tal-Kapuċċini ta' Vannes. Yves ġie emmnut u beda l-bini tal-kappella li fiha bdew isehhu l-mirakli u l-grazzji. Yves Nicolazic miet fl-1645 fi Plumerel fejn inheba minn għajn il-folol, meqjum minn kulhadd bħala qaddis. U ġie midfun hemm fejn xtaq, fil-post fejn Sant'Anna wrietu x-xbieha tagħha. Ukoll qabel miet hu u martu qalghu l-grazzja tal-ulied.

## Il-wasla tal-Karmelitani

Meta l-kappella tlestiet fl-1628, l-Isqof tal-post talab lill-Karmelitani jiehdu f'idejhom il-kappella. P. Filippu Thibault, missier il-moviment tar-Riforma ta' Touraine, li kien devot kbir ta' Sant'Anna u dak iż-żmien Provinċjal, ħaseb biex jinbena kunvent u jibgħat ir-religjużi Karmelitani, li bnew kunvent fuq pjanta ta' wieħed minnhom u minn

dan il-post xerrdu d-devozzjoni lejn Sant'Anna. Il-Karmelitani baqqu hemm sar-Rivoluzzjoni Franciża, sakemm fl-1792 ġew imkeċċija mir-Rivoluzzjonarji u fl-1794 ħarbtu l-kappella u ħarqu x-xbieha ta' Sant'Anna.



Wara r-Rivoluzzjoni Franciża fl-1802, il-kunvent u l-kappella ngħataw lill-Isqof tal-post li ġab jamministrawh qassisin li qabel ir-Rivoluzzjoni kienu religjużi Karmelitani. Fl-1866 bdiet tinbena l-Bażilika li għadha wieqfa sal-lum u li fiha tinżamm b'għozza x-xbieha ta' Sant'Anna maħduma mill-ġdid fuq ta' qabilha u li fil-pedestall tagħha hemm imħarsa fdalijiet mill-istatwa originali pprofanata mir-Rivoluzzjonarji. L-istatwa l-ġdida ġiet inkurunata fl-1933. Fil-Bażilika wkoll jinsabu twieqi tal-ħġieġ imlewwen, li fost l-oħrajn jirakkonta l-ġrajja tal-Karmelitani f'Sainte-Anne d'Auray. Dan is-Santwarju għadu sal-lum jiġbed hafna pellegrini, fosthom ta' koppji li ma jistgħux inisslu wlied.



Fatt interessanti huwa li sal-lum f'dan is-Santwarju Bażilika tingħad Sliema u Qaddisa partikulari, imsejha "Is-Sliem għalik Marija tal-Karmelitani" u li tiċċelebra l-misteru tat-Tnissil bla Tebgha tal-Verġni Marija fil-ġuf ta' Sant'Anna:

"Sliem għalik Marija mimlija bil-grazzja, il-Mulej miegħek. Ma tkun miegħi l-grazzja tiegħek, o Verġni Marija, u ha tkun imbierka Anna ommok, li minnha inti twelidt bla tebgha, inti li minnek twieled Ġesù Kristu l-iben imbierka ta' Alla. Qaddisa Marija Omm Alla, itlob għalina midinbin, issa u fis-siegha tal-mewt tagħna. Ammen." Il-Karmelitani għadhom sal-lum imsemmija u mistennija. Meta kelli x-xorti nżur dan is-Santwarju, l-Isqof minn rajh, kif rani bit-tonka, ġie jsellimli "bienvenue chez vous!", jiġifieri "merħba f'darek" u zied: "meta tridu tergħu tigu lura, il-bieb miftuħ."

F'dan il-Ġublew nitolbu lis-"Sinjura Sant'Anna", kif iħobbu jsejjuha f'Sainte-Anne d'Auray, hi li hija dik li taqla' l-grazzja tal-ulied, sabiex tagħmel mill-Karmelu fi Franza u madwar id-dinja, art għammiela għall-vokazzjonijiet qaddisa.